

## ૬૧ - (૪) મંગળવારના દિવસની દુઆ

### બિસ્મિલ્લાહિર રહમાનિર રહીમ

સઘળી પ્રશંસા અલ્લાહ તઆલા માટે છે અને એ જ વખાણ માટે હકદાર છે અને એ જ તેના માટે પાત્ર છે, એવી પ્રશંસા કે જે પુષ્કળ અને વિપુલ હોય અને હું મારા અંતરાત્માની બૂરાઈથી તેના પાલવમાં આશરો માગું છું અને નિઃસંદેહ નફ્સ બૂરાઈને ખૂબ જ વધારે ઉશ્કેરવાવાળો છે સિવાય કે મારો પરવરદિગાર રહમ કરે. અને હું અલ્લાહ દ્વારા જ એ શયતાનની શરારતો અને ફસાદથી પનાહ ઈચ્છું છું કે જે મારા માટે ગુનાહ ઉપર ગુનાહ વધારતો જ જાય છે અને હું દરેક ઉપદ્રવી, દુર્જન અને અત્યાચારી બાદશાહ અને તાકાતવાન દુશ્મનથી તેના પાલવમાં આશરો માગું છું.

બારે ઈલાહા ! મને તારા લશ્કરમાં સમાવી લે કેમકે તારું લશ્કર જ વિજયી અને ફતેહમંદ છે અને મને તારા સમુદાયમાં ગણજે કેમકે તારો સમુદાય જ દરેક દૃષ્ટિએ શ્રેષ્ઠતા પામનાર છે અને મને તારા મિત્રોમાં ગણજે કેમકે તારા દોસ્તોને ન તો કોઈ ભય હોય છે કે ન તો તેઓ ભયભીત અને ગમગીન હોય છે.

અય અલ્લાહ ! મારા માટે મારા દિનને સજાવી દે એટલા માટે કે તે મારા દરેક મામલામાં સુરક્ષાનો ઝરીયો છે અને મારી આખેરતને પણ શણગારી દે કેમકે તે મારા માટે કાયમી રહેઠાણ છે અને દુન્યવી અને નીચ લોકોથી (પીછો છોડાવીને) નીકળી જવાની જગ્યા છે અને મારા જીવનને દરેક નેકીમાં વધારો કરવાનું કારણ અને મારા મોતને દરેક પ્રકારના રંજ અને તકલીફથી રાહતનું અને શાંતિનું માધ્યમ બનાવજે.

અય અલ્લાહ ! મોહંમદ (સ.) કે જે નબીઓમાં અંતિમ નબી છે અને પયગમ્બરોની પરંપરાના અંતિમ વ્યક્તિ છે, તેમના ઉપર અને તેમના પાક અને પવિત્ર વંશજો ઉપર અને તેમના નેક અસહાબો પર રહેમત વરસાવજે અને મને આ મંગળવારના દિવસમાં ત્રણ

વસ્તુઓ અર્પણ કર. તે વસ્તુઓ એ છે કે મારા કોઈ ગુનાહને માફ કર્યા વગર રહેવા દેતો નહીં. મારા કોઈ ગમને દૂર કર્યા વગર રહેવા દેતો નહીં. મારા કોઈ દુશ્મનને મારાથી દૂર કર્યા વગર રહેવા દેતો નહીં.

બિસ્મિલ્લાહના વાસ્તાથી કે જે (અલ્લાહ તઆલાનાં) સઘળાં નામોમાંથી વધારે સારાં નામો (પર આધારિત) છે અને અલ્લાહ જલ્લેશાનહુના નામના વાસ્તાથી કે જે જમીન અને આકાશનો પાલનહાર છે, હું સઘળી અપ્રિય વસ્તુઓનો નાશ ઈચ્છું છું કે જેમાં પ્રથમ દરજ્જા પર તેની નારાજગી છે અને એ સઘળી પ્રિય વસ્તુઓને સમેટી લેવા ઈચ્છું છું કે જેમાં સૌથી પ્રથમ તેની રજામંદી છે. અય ફઝલ અને એહસાનના માલિક ! તું તારા તરફથી મારા અંત (મોત)ને બક્ષિસ અને મગફરત ફરમાવજે. ★